

**ശ്രദ്ധക്ഷണിക്കൽ**

**(1) ഹിന്ദുസ്ഥാൻ ലാറ്റക്സ് ലിമിറ്റഡിന്റെ സ്വകാര്യവത്കരണം**

**ശ്രീ. കടകംപള്ളി സുരേന്ദ്രൻ: സർ, നമ്മുടെ രാജ്യത്ത് പൊതുമേഖലാ**

സ്ഥാപനങ്ങൾ ലാഭത്തിലായാലും നഷ്ടത്തിലായാലും

വിറ്റഴിക്കുകയെന്നതാണ് കേന്ദ്ര സർക്കാരിന്റെ നിലപാട്. 2016-ൽ കേന്ദ്ര

സർക്കാർ വിൽപനയ്ക്കുവച്ച 35 സ്ഥാപനങ്ങളിൽ പലതും വിറ്റുതീർന്നു. ആ 35

സ്ഥാപനങ്ങളുടെ പേര് ഞാൻ മേശപ്പുറത്ത് വയ്ക്കുകയാണ്,+ ഞാൻ

വായിക്കുന്നില്ല, അതിന് സമയം വേണ്ടത്ര നൽകാത്തതുകൊണ്ടാണ്. ഇതിൽ

എച്ച്.എൽ.എൽ. ലൈഫ് കെയർ, തിരുവനന്തപുരം ആസ്ഥാനമാക്കി

കേരളത്തിനകത്തും പുറത്തും പ്രവർത്തിക്കുന്ന ഏക കേന്ദ്ര പൊതുമേഖലാ

സ്ഥാപനമാണ്. 1966-ൽ ഗർഭിണിരോധന, ജനസംഖ്യാനിയന്ത്രണ

സൊല്യൂഷൻ പ്രൊവൈഡർ എന്ന നിലയിലാണ് എച്ച്.എൽ.എൽ.

പ്രവർത്തനം ആരംഭിച്ചത്. ഇന്ന് രാജ്യത്തിനകത്തും പുറത്തുമായി

ആരോഗ്യമേഖലയിലെ പരിഹാര ദാതാവായി മാറുവാൻ ഈ

സ്ഥാപനത്തിന് കഴിഞ്ഞിട്ടുണ്ട്. ഗർഭിണിരോധന മാർഗ്ഗങ്ങൾ,

ഫാർമസ്യൂട്ടിക്കൽസ്, ഹെൽത്ത് കെയർ ഉപകരണങ്ങൾ, മിതമായ

---

+ അനുബന്ധമായി ചേർക്കുന്നു.

നിരക്കിൽ സേവനം നൽകുന്ന ഡയഗ്നോസ്റ്റിക് ലാബുകൾ, മെറ്റേണിറ്റി ഹോസ്പിറ്റലുകൾ, മറ്റ് ഗവൺമെന്റ് പ്രോജക്ടുകളുടെ എക്സിക്യൂഷൻ തുടങ്ങി ആരോഗ്യമേഖലയുമായി ബന്ധപ്പെട്ട് ഏറെക്കുറെ എല്ലാ മേഖലയിലും എച്ച്.എൽ.എൽ.-ന്റെ സേവനം ലഭ്യമാണ്. എച്ച്.എൽ.എൽ.-ന്റെ പ്രധാന പ്രോഡക്റ്റുകൾ സ്ത്രീകൾക്കും പുരുഷന്മാർക്കും വേണ്ടിയുള്ള ഗർഭനിരോധന ഉറകൾ, ഗർഭനിരോധന ഗുളികകൾ, ഐ.യു.ഡി., ബ്ലഡ് ബാഗ്, surgical sutures, സാനിറ്ററി നാപ്കിനുകൾ, ഡയഗ്നോസ്റ്റിക് കിറ്റുകൾ, സാനിറ്റൈസർ, സാമ്പിൾ കളക്ഷൻ ബൂത്തുകൾ, യു.വി. അണുനശീകരണികൾ തുടങ്ങിയവയാണ്. എച്ച്.എൽ.എൽ.-ന്റെ ശ്രദ്ധേയമായ പദ്ധതിയാണ് അമൃത്. 217 അമൃത് ഔട്ട്ലെറ്റുകളിലൂടെ ഒരു ലക്ഷം ഗ്രാമങ്ങളെ ഉൾക്കൊള്ളുന്ന ഒന്നരലക്ഷം മെഡിക്കൽ റീട്ടയിൽ ഔട്ട്ലെറ്റുകളിലൂടെ ഉൽപ്പന്നങ്ങൾ അൻപത് ശതമാനം വരെ കിഴിവ് നൽകി ജനങ്ങൾക്ക് ലഭ്യമാക്കുന്ന സംരംഭമാണ് അമൃത്. മറ്റൊരു പ്രധാന സംരംഭമാണ് ഡയഗ്നോസ്റ്റിക് മേഖലയിലെ ഹിന്ദുലാബ്സ്. 220 പത്തോളം ലാബുകളും 47 ഇമേജിംഗ് ലാബുകളും ഇന്ന് രാജ്യത്താകമാനം സാധാരണക്കാർക്ക് ആശ്രയമായി നിലനിൽക്കുന്നുണ്ട്. ഇന്ന്

എച്ച്.എൽ.എൽ.-ന്റെ ഉൽപ്പന്നങ്ങൾ 85-ലധികം രാജ്യങ്ങളിലേയ്ക്ക് കയറ്റി അയയ്ക്കുകയും UNFPA, UNHCR, WHO, PSI, IDA തുടങ്ങിയ അന്താരാഷ്ട്ര ആരോഗ്യ സംരക്ഷണ ഏജൻസികളുമായി സഹകരിച്ച് നിർമ്മാണം നടത്തുന്നുണ്ട്. ഈ കോവിഡ് കാലത്ത് ഇന്ത്യാ ഗവൺമെന്റിന്റെ പിടിവള്ളിയായിരുന്നു എച്ച്.എൽ.എൽ. മരുന്നുകളുടേയും ഉപകരണങ്ങളുടേയും സംഭരണവും വാക്സിൻ വിതരണം ചെയ്യുന്നതിനുമുള്ള നോഡൽ ഏജൻസി എച്ച്.എൽ.എൽ. ആയിരുന്നു. വിവിധ സംസ്ഥാന സർക്കാരുകൾ, മെഡിക്കൽ സർവ്വീസ് കോർപ്പറേഷൻ മുഖേന കോവിഡ് അനുബന്ധ ഉപകരണങ്ങൾ വികസിപ്പിക്കുകയും വിതരണം ചെയ്യുകയും കോവിഡുമായി ബന്ധപ്പെട്ട് ഉൽപ്പന്നങ്ങളുടേയും സേവനങ്ങളുടേയും വിപുലമായ ശ്രേണി വാഗ്ദാനം ചെയ്ത് പകർച്ചവ്യാധിയുടെ കാലത്ത് പൊതുമേഖലയിൽ എച്ച്.എൽ.എൽ. അതിന്റെ പ്രസക്തി തെളിയിച്ചു. ഈ മഹാമാരി കാലഘട്ടത്തിൽ വിപുലീകരിച്ച നിസ്വാർത്ഥ സേവനത്തിന് വിവിധ ഗവൺമെന്റുകളുടേയും സംസ്ഥാന മെഡിക്കൽ വിഭാഗങ്ങളുടേയും സ്വീകാര്യതയും അഭിനന്ദനവും ഈ സ്ഥാപനം നേടിയെടുത്തു.

സബ്സിഡിയറികളും ഉണ്ടായിരുന്നു. അതിൽ എച്ച്.എൽ.എൽ. ബയോടെക്, എച്ച്.എൽ.എൽ. മെഡിപാർക്ക് എന്നിവ എച്ച്.എൽ.എൽ. എന്നിവ എച്ച്.എൽ.എൽ.-ൽ നിന്നും വിഭജിച്ച് പ്രത്യേക സ്ഥാപനങ്ങളാക്കി മാറ്റി. നിലവിൽ 1486 സ്ഥിര ജീവനക്കാരും 2492 കരാർ ജീവനക്കാരുമുണ്ട്. കൂടാതെ മൂന്നാം കക്ഷി കരാറിന്റെ കീഴിൽ ഏകദേശം 5000 ആളുകൾ പരോക്ഷമായി ജോലി ചെയ്യുന്നുണ്ട്. കേരളത്തിൽ 27.44 ഏക്കറും കർണ്ണാടകയിൽ 43.19 ഏക്കറും തമിഴ്നാട്ടിൽ 0.33 ഏക്കറും ഭൂമി അതാത് സംസ്ഥാന സർക്കാരുകൾ സൗജന്യമായിയാണ് എച്ച്.എൽ.എൽ.ന്റെ പ്രവർത്തനങ്ങൾക്കായി ഏറ്റെടുത്ത് നൽകിയത്. കോവിഡ് ദുരന്തം വിതച്ച കഴിഞ്ഞ സാമ്പത്തിക വർഷം പോലും 112.33 കോടി രൂപ ലാഭം നേടിയ സ്ഥാപനത്തിനെ വിൽപ്പനയ്ക്ക് വെച്ചിരിക്കുന്നത് കേവലം 300 കോടി രൂപയ്ക്കാണ്. ഇത് അറിയുമ്പോഴാണ് ഇതിനുപിന്നിലെ രാജ്യദ്രോഹ പ്രവൃത്തി മനസ്സിലാക്കുക.

മി. സ്പീക്കർ: അംഗങ്ങൾ സഭയിൽ ക്രമം പാലിക്കേണ്ടതാണ്, ആവർത്തിച്ചാവർത്തിച്ച് ചെയറിന് ഇത് പറയേണ്ടി വരുന്നത് നിർഭാഗ്യകരമാണ്.

ശ്രീ. കടകംപള്ളി സുരേന്ദ്രൻ: പൂജപ്പുര, പേരൂർക്കട, ആക്കുളം തുടങ്ങിയ

തിരുവനന്തപുരം നഗരത്തിലെ കണ്ണായ നഗരപ്രദേശങ്ങളിൽ സെന്റിന് 10 മുതൽ 25 ലക്ഷം രൂപവരെ വിലയുള്ള ഏക്കർ കണക്കിന് ഭൂമിയാണ് എച്ച്.എൽ.എൽ.-നുള്ളത്. ഇതെല്ലാം സംസ്ഥാന സർക്കാർ സൗജന്യമായി ഏറ്റെടുത്ത് കൊടുത്തതാണ്. അതാണ് ചുളുവിലയ്ക്ക് കോർപ്പറേറ്റുകൾ തട്ടിയെടുക്കാൻ പോകുന്നത്. തിരുവനന്തപുരത്തെ കൂടാതെ എറണാകുളം, നോയിഡ, ബാംഗ്ലൂർ, ചെന്നൈ തുടങ്ങി രാജ്യമെമ്പാടും എച്ച്.എൽ.എൽ.-ന് ആസ്തികളുണ്ട്. ആരോഗ്യമേഖലയിൽ എച്ച്.എൽ.എൽ. രാജ്യത്തിന് നൽകുന്ന നിരന്തരപ്രവർത്തനങ്ങളും നിസ്വാർത്ഥ സേവനങ്ങളും പരിഗണിക്കുമ്പോൾ തന്ത്രപരമായി ഓഹരി വിറ്റഴിക്കലിലൂടെ പ്രതീക്ഷിക്കുന്ന വരുമാനം വളരെ തുച്ഛമാണ്. മാത്രമല്ല, ആരോഗ്യ മേഖലയിൽ പൊതുമേഖലയുടെ കീഴിൽ മറ്റൊരു കമ്പനി ഇപ്പോഴില്ലായെന്നതും ഓർക്കണം. ആരോഗ്യമേഖല ഉൾപ്പെടെ സകല സ്വത്തും വിറ്റ് പട്ടടിക്കുകയാണ് ശ്രീ. മോദി സർക്കാർ ചെയ്യുന്നത്. കേന്ദ്ര സർക്കാർ വിൽക്കാൻ പോകുന്നത് നഷ്ടത്തിലുള്ള പൊതുമേഖലാ സ്ഥാപനങ്ങളാണെന്നാണ് പലരുടേയും തെറ്റിദ്ധാരണ. ഇത് തെറ്റായ

ധാരണയാണ്. കേന്ദ്ര പൊതുമേഖലാ സ്ഥാപനങ്ങളെല്ലാം നഷ്ടത്തിലല്ല എന്നുള്ളതാണ് വസ്തുത. കഴിഞ്ഞവർഷം ആകെ 177 പൊതുമേഖലാ സ്ഥാപനങ്ങൾ ലാഭത്തിലായപ്പോൾ 77 എണ്ണം മാത്രമാണ് നഷ്ടത്തിലായത്. കേരളത്തിൽ ലാഭത്തിൽ പ്രവർത്തിക്കുന്ന 4 പൊതുമേഖലാ സ്ഥാപനങ്ങളുടെ 2020-21 വർഷത്തിലെ ആകെ ലാഭം 1,085.27 കോടി രൂപയാണ്. ഈ സ്ഥാപനം സംസ്ഥാന ഗവൺമെന്റ് ഏറ്റെടുക്കണമെന്നുള്ളതാണ് എന്റെ ശ്രദ്ധക്ഷണിക്കലിലൂടെ ഞാൻ ആവശ്യപ്പെടുന്നത്.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ബഹുമാന്യനായ അംഗം ചൂണ്ടിക്കാണിച്ചത് വളരെ ഗൗരവകരമായ കാര്യമാണ്. പൊതുമേഖലാ സ്ഥാപനങ്ങളെ പൂർണ്ണമായും സ്വകാര്യവത്കരിക്കുകയെന്നതാണ് കേന്ദ്ര സർക്കാരിന്റെ സമീപനം. ആദ്യം യു.ഡി.എഫ്. ഗവൺമെന്റിന്റെ കാലഘട്ടത്തിലും പിന്നീട് ബി.ജെ.പി.യുടെ കാലഘട്ടത്തിലും പൊതുമേഖലാ സ്ഥാപനങ്ങൾ സ്വകാര്യവത്കരിക്കുന്ന പരിപാടി ശക്തിപ്പെടുത്തി മുന്നോട്ടു പോകുകയാണ്. ആദ്യഘട്ടത്തിൽ നഷ്ടത്തിലുള്ള പൊതുമേഖലാ സ്ഥാപനങ്ങൾ വിറ്റഴിക്കാനുള്ള നിലപാടാണ് സ്വീകരിച്ചതെങ്കിൽ ഇപ്പോൾ ഏറ്റവും

ലാഭകരമായി പ്രവർത്തിക്കുന്ന സ്ഥാപനങ്ങളും ചുരുങ്ങിയ വിലയ്ക്ക് വിൽക്കുന്ന സമീപനമാണ് സ്വീകരിച്ചിരിക്കുന്നത്. ബഹുമാന്യനായ അംഗം ശ്രീ. കടകംപള്ളി സുരേന്ദ്രൻ, ഇവിടെ ചൂണ്ടിക്കാണിച്ച കാര്യങ്ങളെല്ലാം വസ്തുതകളാണ്. ഹിന്ദുസ്ഥാൻ ലാറ്റക്സ് ലിമിറ്റഡ് ഏറ്റവും മികച്ച രീതിയിൽ ലാഭകരമായി പ്രവർത്തിക്കുന്ന സ്ഥാപനമാണ്. കോവിഡ് കാലഘട്ടത്തിൽ ഇന്ത്യയിലെ പ്രതിരോധ സംവിധാനത്തെ ശക്തിപ്പെടുത്തുന്നതിൽ ആ സ്ഥാപനം പ്രധാനപ്പെട്ട പങ്ക് വഹിച്ചിട്ടുണ്ടെന്നുമാത്രമല്ല, ആഫ്രിക്കൻ രാജ്യങ്ങൾ ഉൾപ്പെടെ മൂന്നാം ലോക രാജ്യങ്ങളിലേയ്ക്ക് ചുരുങ്ങിയ വിലയ്ക്ക് മരുന്നും മറ്റ് ഉപകരണങ്ങളും ലഭ്യമാക്കുന്നതിനും എച്ച്.എൽ.എൽ. വഹിച്ചിരുന്ന പങ്ക് നിസ്തലമാണ്. ആ സ്ഥാപനത്തെ സ്വകാര്യവത്കരിക്കുകയെന്ന സമീപനം കേന്ദ്ര സർക്കാർ സ്വീകരിച്ചിട്ടുള്ളത് അങ്ങേയറ്റം തെറ്റായ നിലപാടാണെന്നതാണ് സംസ്ഥാന സർക്കാരിന്റെ അഭിപ്രായം. കേന്ദ്ര പൊതുമേഖലാ സ്ഥാപനങ്ങൾ സ്വകാര്യവത്കരിക്കാൻ തീരുമാനിക്കുമ്പോൾ കേരളത്തിലുള്ള സ്ഥാപനങ്ങൾ ഏറ്റെടുക്കുകയെന്ന സമീപനമാണ് സംസ്ഥാന സർക്കാർ സ്വീകരിച്ചിട്ടുള്ളത്. അതിനുള്ള എല്ലാ ശ്രമവും നടത്തിയതിന്റെ ഭാഗമായി ഹിന്ദുസ്ഥാൻ ന്യൂസ് പ്രിന്റ് ലിമിറ്റഡ്

കേരളത്തിന് വിട്ടുനൽകണമെന്ന് ആവശ്യപ്പെട്ടു. എന്നാൽ കേന്ദ്ര സർക്കാർ അതിന് തയ്യാറായില്ല. അതിനെ തുടർന്ന് ലേലത്തിൽ പങ്കെടുത്തുകൊണ്ടാണ് എച്ച്.എൻ.എൽ. സംസ്ഥാന സർക്കാർ ഏറ്റെടുത്തത്. എച്ച്.എൽ.എൽ.-ന്റെ കാര്യത്തിലും ബഹുമാന്യനായ അംഗം ചൂണ്ടിക്കാണിച്ചതുപോലെ കേരളം ഏറ്റെടുക്കാൻ തയ്യാറാണെന്നു പറഞ്ഞുകൊണ്ട് ബഹുമാന്യനായ മുഖ്യമന്ത്രി കേന്ദ്ര സർക്കാരിന് കത്തയയ്ക്കുകയുണ്ടായി. എന്നാൽ അതിനും കേന്ദ്ര സർക്കാർ അനുകൂല സമീപനം സ്വീകരിച്ചില്ല, പകരം ലേലത്തിൽ വയ്ക്കുകയാണ് ചെയ്തത്. ലേലത്തിൽ പങ്കെടുക്കണമെന്ന തീരുമാനമാണ് മന്ത്രിസഭ കൈക്കൊണ്ടത്. കേന്ദ്ര സർക്കാർ പുറപ്പെടുവിച്ച പ്രിലിമിനറി ഇൻഫർമേഷൻ മെമ്മോറാണ്ടം പ്രകാരം സ്ഥാപനത്തിന്റെ രാജ്യത്താകമാനമുള്ള മുഴുവൻ ആസ്തികളും ഏറ്റെടുക്കേണ്ടതുണ്ട്. എന്നാൽ ഹിന്ദുസ്ഥാൻ ലാറ്റക്സ് ലിമിറ്റഡിന്റെ തുടർ പ്രവർത്തനം ഏറ്റെടുത്ത് നടത്തുന്നതിനും ലേല നടപടികളിൽ പങ്കെടുക്കുന്നതിനും സംസ്ഥാനത്തിനകത്തുള്ള ആസ്തികൾ ഏറ്റെടുക്കുന്നതിനും മന്ത്രിസഭാ തീരുമാനപ്രകാരമുള്ള 11.2.2002-ലെ ഉത്തരവുപ്രകാരം കേരള സംസ്ഥാന വ്യവസായ വികസന കോർപ്പറേഷനെ ചുമതലപ്പെടുത്തിയിരുന്നു.



മി. സ്പീക്കർ: ശ്രീ. പി. പി. ചിത്തരഞ്ജൻ...

ശ്രീ. പി. രാജീവ്: സർ, എന്നാൽ അതിനുശേഷം

കെ.എസ്.ഐ.ഡി.സി. ഈ ലേലത്തിൽ പങ്കെടുക്കുകയും ബിഡ്

സമർപ്പിക്കുകയും ചെയ്തിരുന്നു. പക്ഷെ കേന്ദ്ര സർക്കാർ...

മി. സ്പീക്കർ: ബഹുമാനപ്പെട്ട അംഗങ്ങൾ സഭയിൽ കൂട്ടുകൂടി

നിൽക്കരുതെന്നും ചെയറിന് പിൻതിരിഞ്ഞ് നിൽക്കരുതെന്നും രണ്ടു തവണ

ചെയറിന് പറയേണ്ടി വന്നു. വളരെ ഗൗരവമായ പ്രശ്നമാണ് ബഹുമാനപ്പെട്ട

അംഗം സഭയിൽ ഉന്നയിച്ചത്. അത്തരം കാര്യങ്ങളിലെല്ലാം താൽപ്പര്യം

പ്രകടിപ്പിക്കാതെ ഇരിക്കുകയും രാഷ്ട്രീയ വിവാദങ്ങളുള്ള കാര്യത്തിൽ മാത്രം

ശ്രദ്ധയും താൽപ്പര്യവും പുലർത്തുകയും ചെയ്യുന്നത്

ഉത്തരവാദിത്വത്തോടുകൂടിയ സമീപനമല്ലെന്ന് കുറച്ചുകൂടി കർക്കശമായി

പറയേണ്ടി വരികയാണ്.

ശ്രീ. പി. രാജീവ്: സർ, കേന്ദ്ര സർക്കാർ നടപ്പിലാക്കുന്ന

എല്ലാതരത്തിലുമുള്ള ഇത്തരം നടപടികളോട് നിശബ്ദത

പാലിക്കുന്നുവെന്നുള്ളത് കേരളം ചർച്ച ചെയ്യേണ്ട പ്രശ്നം തന്നെയാണ്.

ലേലത്തിൽ പങ്കെടുക്കാൻ തീരുമാനിക്കുകയും ബിഡ് സമർപ്പിക്കുകയും

ചെയ്തവെങ്കിലും 2002 സെപ്റ്റംബർ

18-ന് കേന്ദ്ര സർക്കാർ

പുറപ്പെടുവിച്ച ഓഫീസ് മെമ്മോറാണ്ടത്തിലെ വ്യവസ്ഥകൾ അനുസരിച്ച്, കേന്ദ്ര സർക്കാരിന്റെ അനുമതിയുണ്ടെങ്കിൽ മാത്രമേ സംസ്ഥാന സർക്കാരീനോ സർക്കാർ സ്ഥാപനങ്ങൾക്കോ ലേല നടപടികളിൽ പങ്കെടുക്കാൻ കഴിയുകയുള്ളൂവെന്നുള്ള സമീപനമാണ് കേന്ദ്ര ധനകാര്യ മന്ത്രാലയം അറിയിച്ചിട്ടുള്ളത്. എന്നാൽ ഈ മന്ത്രാലയം പുറപ്പെടുവിച്ച, ഓഫീസ് ഓഫ് മെമ്മോറാണ്ടത്തിലെ വ്യവസ്ഥകൾ ആ രൂപത്തിലല്ല ഉള്ളത്. ആ വ്യവസ്ഥകൾ അനുസരിച്ചുകൊണ്ട് കേന്ദ്ര സർക്കാരിന്റെ അനുമതിയുണ്ടെങ്കിൽ മാത്രമേ കേന്ദ്ര പൊതുമേഖലാ സ്ഥാപനങ്ങൾ, കേന്ദ്ര സർക്കാരിന്റെ കോ-ഓപ്പറേറ്റീവ് സൊസൈറ്റികൾ (51 ശതമാനം സർക്കാർ ഉടമസ്ഥാവകാശം ഉള്ളത്) എന്നിവയ്ക്ക് ലേലത്തിൽ പങ്കെടുക്കാൻ അനുമതിയുള്ളൂവെന്നാണ് വ്യവസ്ഥ. സംസ്ഥാന സർക്കാരിന് അത്തരത്തിൽ അനുമതി വേണമെന്ന് ഈ ഉത്തരവിൽ വ്യവസ്ഥ ചെയ്യുന്നില്ല. പ്രസ്തുത വ്യവസ്ഥ കേന്ദ്ര സ്ഥാപനങ്ങൾക്കുമാത്രമാണ് ബാധകമായിട്ടുള്ളത്. ഓഫീസ് മെമ്മോറാണ്ടം പ്രകാരം സംസ്ഥാന സർക്കാരിനെ ലേല നടപടികളിൽനിന്ന് നിയമപരമായി തടയാൻ കഴിയില്ലെന്നതാണ് വസ്തുത. പക്ഷെ ആ

നടപടിയിൽ പങ്കെടുക്കുന്നതിന് തുടർ അനുമതി കേന്ദ്ര സർക്കാർ നിഷേധിച്ചിട്ടുണ്ട്. അതിനെതിരെ ബഹുമാന്യനായ മുഖ്യമന്ത്രി മാർച്ച് മാസത്തിൽ പ്രധാനമന്ത്രിക്ക് കത്തയച്ചിരുന്നു. ആ കത്തിന് മറുപടി ലഭ്യമായിട്ടില്ല, ബിസ്റ്റ് നൽകിയതിനുശേഷം ഈ ബിസ്റ്റിൽ പങ്കെടുക്കുന്നതിനെ സംബന്ധിച്ച് കെ.എസ്.ഐ.ഡി.സി.ക്കും അനുമതിയില്ലായെന്ന സമീപനമാണ് സ്വീകരിച്ചിട്ടുള്ളത്. പൊതുമേഖലാ സ്ഥാപനങ്ങൾ സ്വകാര്യവൽക്കിക്കാനുള്ള ശ്രമത്തെ, അതിനെ പ്രതിരോധിക്കുന്നതിന് സംസ്ഥാന സർക്കാർ ലേലത്തിൽ പങ്കെടുക്കാൻപോലും അനുമതി നൽകില്ലെന്ന സമീപനം കേന്ദ്രസർക്കാർ സ്വീകരിക്കുമ്പോൾ നാടാകെ ഒറ്റക്കെട്ടായി അതിനെ പ്രതിരോധിക്കേണ്ടതുണ്ട്.

2. ഹിന്ദുസ്ഥാൻ ലാറ്റക്സ് ലിമിറ്റഡിന്റെ സ്വകാര്യവൽക്കരണം

ശ്രീ. കടകംപള്ളി സുരേന്ദ്രൻ: സർ, കേന്ദ്രഗവൺമെന്റ് സ്വീകരിക്കുന്ന

സമീപനം നമുക്ക് വ്യക്തമാണ്. രാജ്യത്തെ എല്ലാ പൊതുമേഖലാ സ്ഥാപനങ്ങളും സ്വകാര്യവൽക്കിക്കുകയാണ് ചെയ്യുന്നത്. തിരുവനന്തപുരം എയർപോർട്ട് അതിന് ഉദാഹരണമാണ്. ഞാൻ അതിന്റെ

വിശദാംശങ്ങളിലേയ്ക്ക് പോകുന്നില്ല. പൊതുവേലാ സ്ഥാപനങ്ങളെ വിറ്റഴിക്കുന്ന സാഹചര്യത്തിൽ ലേലത്തിൽ പങ്കെടുക്കുന്നതിനുവേണ്ടി സംസ്ഥാന ഗവൺമെന്റിനെയും കെ.എസ്.ഐ.ഡി.സി.-യെയും അനുവദിക്കണമെന്ന ഭരണ-പ്രതിപക്ഷ ഭേദമന്വേയുള്ള സംസ്ഥാനത്തിന്റെ പൊതുവികാരം പ്രമേയമായി അംഗീകരിച്ച് നമുക്ക് കേന്ദ്ര ഗവൺമെന്റിന് അയയ്ക്കാൻ സാധിക്കുമോയെന്ന് പറയാമോ?

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, സംസ്ഥാനത്തിന്റെ പൊതുവികാരം ബഹുമാനപ്പെട്ട മുഖ്യമന്ത്രി രേഖാമൂലംതന്നെ പ്രധാനമന്ത്രിയെ അറിയിച്ചിട്ടുണ്ട്. അതിനോടും നിഷേധാത്മകമായ സമീപനമാണ് ഇതുവരെ സ്വീകരിച്ചിട്ടുള്ളത്. ബഹുമാന്യനായ അംഗം പറഞ്ഞ കാര്യവും ചർച്ചയിൽ പരിഗണിക്കാവുന്നതാണ്.

ശ്രീ. എൽദോസ് പി. കുനപ്പിള്ളിൽ: സർ, കേരളത്തിലുണ്ടാകാൻ പോകുന്ന ഒരു വലിയ ഭീഷണിയും പ്രശ്നവും സഭയുടെ ശ്രദ്ധയിൽകൊണ്ടുവരുന്നതിനുവേണ്ടിയാണ് ഈ ശ്രദ്ധക്ഷണിക്കൽ അവതരിപ്പിക്കുന്നത്. ഇന്ത്യയിൽ ഒരുവർഷം അഞ്ചുലക്ഷം കുട്ടികളാണ്

വിദേശരാജ്യങ്ങളിലേയ്ക്ക് പഠിക്കാൻ പോകുന്നത്. കേരളത്തിൽ ഒരുവർഷം 40000 പേർ വിദേശരാജ്യങ്ങളിൽ പഠിക്കാൻ പോകുന്നുണ്ട്. കേരളത്തിൽനിന്ന് വിദേശരാജ്യങ്ങളിലേയ്ക്ക് പഠിക്കാൻ പോകുന്ന കുട്ടികൾ മൊത്തം ജനസംഖ്യയുടെ 2.8 ശതമാനമാണെങ്കിലും അലോക്കേഷൻ വെച്ച് നോക്കുമ്പോൾ ഏകദേശം 8 മുതൽ 9 ശതമാനം വരെയുള്ള മലയാളികളാണ് മറ്റുരാജ്യങ്ങളിൽ പഠിക്കാനായി പോകുന്നതെന്ന് കാണാം. ഇതൊരു ഹ്യൂജ് സ്റ്റാറ്റിസ്റ്റിക്സാണ്. ബ്രെയ്ൻ ഡ്രെയ്ൻ സംബന്ധിച്ച് വർഷങ്ങളായി നമ്മൾ കേൾക്കുന്നതാണ്. വർഷങ്ങൾക്കുമുമ്പ് ഇത്രയുമധികം ആളുകൾ പോകുന്ന സ്ഥിതിയുണ്ടായിരുന്നില്ല. ബുദ്ധിമാന്മാരായ ആളുകളൊക്കെ വിദേശരാജ്യങ്ങളിൽ പോയി പഠിക്കുകയും ജോലി നേടി അവിടെത്തെ പൗരന്മാരായി മാറുകയും ചെയ്യുന്നു. പ്ലസ് ടു കഴിഞ്ഞാൽ നമ്മുടെ കുട്ടികൾ പെട്ടെന്ന് വിദേശരാജ്യങ്ങളിൽ പോകാൻ ആഗ്രഹിക്കുന്നുവെന്നതാണ് ഇപ്പോഴത്തെ അവസ്ഥ. യു.എസ്., യു.കെ., കാനഡ, ഓസ്ട്രേലിയ, ന്യൂസിലാൻഡ് തുടങ്ങിയ ഇംഗ്ലീഷ് മാത്രം സംസാരിക്കുന്ന നാലോ അഞ്ചോ രാജ്യങ്ങളിലേയ്ക്ക് പോകാനാണ് അവർ ഏറ്റവും കൂടുതൽ ആഗ്രഹിക്കുന്നത്. അവർ എന്തുകൊണ്ട് പോകുന്നു? നമ്മുടെ സംസ്ഥാനത്ത് നല്ല

യൂണിവേഴ്സിറ്റികളും ലാബുകളും പുതിയ സബ്ജക്റ്റും സിലബസുകളും മറ്റ് തൊഴിലവസരങ്ങളുമില്ലെന്ന് അവർക്കറിയാം. വിദേശരാജ്യങ്ങളിലെ സർവ്വകലാശാലയുമായി ക്ലബ്ബ് ചെയ്യുന്ന പഠനങ്ങളുണ്ടാകുന്നില്ല. മറ്റ് സംസ്ഥാനങ്ങളിലൊക്കെ അത്തരം സംവിധാനങ്ങളുണ്ടാകുമ്പോൾ നമ്മുടെ യൂണിവേഴ്സിറ്റികളിലൊന്നും വിദേശരാജ്യങ്ങളുമായി ബന്ധപ്പെട്ട പഠനങ്ങളോ പുതിയ സിലബസുകളോ ലാബുകളോ ഒന്നും വരുന്നില്ല. ഇന്റർനെറ്റ്ലൊക്കെയും വിദേശരാജ്യങ്ങളുടെ സൗകര്യം കാണുന്ന ചെറുപ്പക്കാരായ കുട്ടികളെല്ലാം രാജ്യം വിട്ടുപോകാൻ ആഗ്രഹിക്കുകയാണ്. കേരളത്തിൽനിന്ന് വിദേശത്തുപോയി തിരിച്ചുവരണമെന്നല്ല അവർ ആഗ്രഹിക്കുന്നത്. വിദേശത്തുപോയി പഠിക്കുകയും അവിടെത്തെ സിറ്റിസൺഷിപ്പ് നേടാനും ശ്രമിക്കുകയാണ് ചെയ്യുന്നത്. ഇപ്പോൾ കേരളത്തിൽ എത്രമാത്രം വീടുകളാണ് അടഞ്ഞുകിടക്കുന്നതെന്ന് ശ്രദ്ധയിൽപ്പെട്ടിട്ടുണ്ടോ; നമ്മുടെ വോട്ടർമാരെല്ലാം വിദേശ രാജ്യങ്ങളിലേയ്ക്ക് പോകുകയാണ്. പത്തുപതിനഞ്ച് വർഷം കഴിയുമ്പോൾ കേരളം വൃദ്ധമാരുടെ നാടായി മാറാനുള്ള സാധ്യതയാണ് കാണുന്നത്. സംസ്ഥാനത്തെ സംവിധാനങ്ങൾ മോശമാകുന്നതുകൊണ്ടാണ്. മുൻ കാലഘട്ടങ്ങളിൽ

ഡിഗ്രി കഴിഞ്ഞ് പി.ജി. എടുക്കാൻവേണ്ടിയാണ് വിദേശരാജ്യങ്ങളിൽ പോയിരുന്നത്. ഇപ്പോൾ പ്ലസ് ടു കഴിഞ്ഞയുടനെ പോകാൻ ആഗ്രഹിക്കുകയാണ്. തിരികെവന്നാൽ അവർക്ക് ഇവിടെ ജോലി ലഭ്യമാകുന്നില്ല. വിദേശരാജ്യങ്ങളിൽ പോയി തിരികെ വരുന്നവർക്ക് പ്രസ്തുത രാജ്യങ്ങളുള്ള ജോലിയും ശമ്പളവും നമ്മുടെ സംസ്ഥാനത്ത് ലഭിക്കുന്നില്ലായെന്നുള്ളത് വലിയ കാര്യമാണ്. 200 സർവ്വകലാശാലകളെടുത്താൽ അതിലൊരു സർവ്വകലാശാലയും ഇന്ത്യയിൽപോലുമില്ല. 700 സർവ്വകലാശാലകൾ എടുക്കുമ്പോഴാണ് കേരളം ഉൾപ്പെടുവരുന്നത്. കേരളത്തിലെ സർവ്വകലാശാലകൾ വിദേശ സർവ്വകലാശാലകളുടെ ഏഴ് അയൽപക്കത്തുപോലും എത്തുന്നില്ല എന്നതാണ് യാഥാർത്ഥ്യം. ഐ.ഐ.ടി. മാത്രമാണ് ക്വാളിറ്റിയുള്ള സർവ്വകലാശാലയായി ഇന്ത്യയിൽ വരുന്നള്ളയെന്നത് പ്രധാനപ്പെട്ടൊരു കാര്യമാണ്. അതുകൊണ്ട് ബ്രെയിൻ ഡ്രെയ്ൻ തടയുന്നതിന് നമ്മുടെ കുട്ടികൾ സംസ്ഥാനത്തുതന്നെ നില്ക്കുന്നതിനുള്ള സംവിധാനങ്ങളെക്കുറിച്ച് മാറ്റി ചിന്തിച്ചില്ലായെങ്കിൽ ഭാവിയിൽ ഗുരുതരമായ ദീഷണിയുണ്ടാകും. തൊഴിൽ വ്യവസായങ്ങളുണ്ടാകില്ല. എല്ലാ തരത്തിലുമുള്ള

ഭീഷണിയുണ്ടാകുമെന്നുള്ളതുകൊണ്ട് ഗവൺമെന്റ് ഈ പ്രശ്നം ഗൗരവമായി കണക്കിലെടുത്ത് ആവശ്യമായ മാറ്റങ്ങളുണ്ടാക്കാൻ നടപടി സ്വീകരിക്കണം.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):

സർ, വളരെ ചെറിയൊരു ശതമാനം കുട്ടികൾ വിദേശങ്ങളിലേക്ക് തൊഴിലവസരങ്ങൾ തേടിയും ഉന്നതവിദ്യാഭ്യാസ സാഹചര്യങ്ങൾ അന്വേഷിച്ചും പോകുന്നുണ്ടെന്ന് ഇവിടെ സൂചിപ്പിക്കുകയുണ്ടായി. ബഹുമാനപ്പെട്ട അംഗം ഭയക്കുന്ന രീതിയിലുള്ള അവസ്ഥ ഒരിക്കലുമുണ്ടാകാൻ പോകുന്നില്ല. ഇക്കാര്യം മറികടക്കുന്നതിനുവേണ്ടി വളരെ സമൂർത്തമായിട്ടുള്ള കാര്യങ്ങൾ ഗവൺമെന്റ് ഇതിനോടകംതന്നെ ഏറ്റെടുത്ത് നിർവ്വഹിച്ചുവരികയാണ്. ഉന്നത വിദ്യാഭ്യാസ മേഖലയ്ക്ക് ഒന്നാമതായി പരിഗണന നൽകിക്കൊണ്ടുള്ള സമീപനംതന്നെയാണ് സർക്കാർ സ്വീകരിച്ചുകൊണ്ടിരിക്കുന്നത്. ബഡ്ജറ്റ് അവതരണ വേളയിൽ ബഹുമാന്യനായ ധനകാര്യ വകുപ്പുമന്ത്രി ഏറ്റവുമധ്യം പരമാർശിച്ചിട്ടുള്ളതും ആയിരം കോടിയിലധികം രൂപ വിന്യസിച്ചുകൊണ്ട് ഏറ്റവും നവീനമായിട്ടുള്ള സാഹചര്യങ്ങൾ സർവ്വകലാശാലകളിലും കലാലയങ്ങളിലുമുണ്ടാക്കുന്നതിനുള്ള പരിശ്രമം നടത്തേണ്ടുന്നതിന്റെ



ആവശ്യകതയിലേയ്ക്ക് വിരൽചൂണ്ടിയതുമാകെ ഇതിന്റെ അടയാളങ്ങളാണ്. ബഹുമാന്യനായ മുഖ്യമന്ത്രി ഈ സർക്കാരിന്റെ ഒന്നാമത്തെ പരിഗണനാവിഷയമായി ഉന്നത വിദ്യാഭ്യാസ മേഖലയെ കേരളീയ സമൂഹത്തിന്റെ മുന്നിൽ നിരന്തരം ചൂണ്ടിക്കാണിക്കുന്നുണ്ട്. ഇപ്പോൾത്തന്നെ അംഗം പറഞ്ഞതിൽനിന്ന് വ്യത്യസ്തമായി കേരളത്തിലെ സർവ്വകലാശാലകളും കോളേജുകളും മികച്ച നിലവാരത്തിലേയ്ക്ക് വളർന്നിരിക്കുകയാണെന്ന പ്രത്യക്ഷ ലക്ഷ്യമായി നമ്മുടെ റാങ്കിംഗ് സംവിധാനങ്ങളിലൊക്കെ നല്ല ഗ്രേഡ് നേടി തിളങ്ങി നില്ക്കുന്നുവെന്ന കാര്യംകൂടി സൂചിപ്പിക്കാൻ ഞാൻ ആഗ്രഹിക്കുകയാണ്. നമ്മുടെ ഔദ്യോഗിക റാങ്കിംഗ് അക്രഡിറ്റേഷൻ സംവിധാനങ്ങൾ എൻ.ഐ.ആർ.എഫ്, നാക്, എൻ.ബി.എ. തുടങ്ങിയവ പ്രകാരം കേരളത്തിലെ പല കലാലയങ്ങളും ഉന്നതനിലവാരമാണ് പുലർത്തുന്നത്. എൻ.ഐ.ആർ.എഫ്. റാങ്കിലെ ആദ്യ നൂറ് റാങ്കിനുള്ളിൽ കേരളത്തിലെ നാല് സർവ്വകലാശാലകളും ഉന്നതവിദ്യാഭ്യാസ വകുപ്പിനു കീഴിലുള്ള നാല് സർവ്വകലാശാലകളും ഉൾപ്പെടുന്നുണ്ട്. കേരളത്തിലെ വിവിധ വകുപ്പുകൾക്ക് കീഴിൽ പ്രവർത്തിക്കുന്ന 16 സർവ്വകലാശാലകളിലുമെല്ലാംതന്നെ അഫിലിയേഷൻ

ലഭിച്ചിട്ടുള്ള അക്രഡിറ്റഡ് സർവ്വകലാശാലകളാണ്. കേരള സർവ്വകലാശാല നാക് അക്രഡിറ്റേഷന്റെ 'എ ഡബിൾ പ്ലസ് ' നേടിയെന്നത് വളരെ അഭിമാനകരമായ കാര്യമാണ്. അതോടെ ഇന്ത്യയിലെ ആദ്യ പത്ത് റാങ്കുകളിൽ കേരള സർവ്വകലാശാല ഉൾപ്പെടുന്നുവെന്നുള്ളതാണ്. ഈ അടുത്ത ദിവസം പട്ടാമ്പി ഗവൺമെന്റ് സംസ്കൃത കോളേജിന് 'എ പ്ലസ്' ലഭിക്കുകയുണ്ടായി. ഞാനടക്കം പങ്കെടുത്തുകൊണ്ട് അതിന്റെയൊരു പ്രഖ്യാപന പരിപാടിയും സംഘടിപ്പിക്കപ്പെടുകയുണ്ടായി. കേരളത്തിലെ സർവ്വകലാശാലകളും കലാലയങ്ങളുമെല്ലാം ഗുണനിലവാരത്തിന്റെ കാര്യത്തിൽ ഒട്ടും പുറകോട്ടല്ല. ആ രീതിയിലുള്ള പ്രചരണം ബഹുമാനപ്പെട്ട പ്രതിപക്ഷത്തിന്റെ ഭാഗത്തുനിന്ന് നിരന്തരമുണ്ടാകുന്നത് നിർഭാഗ്യകരമാണ്. ഇത് കുട്ടികൾക്കിടയിൽ തെറ്റിദ്ധാരണ പരക്കുകയും ഈ ശ്രദ്ധക്ഷണിക്കലിലൂടെ ചൂണ്ടിക്കാണിച്ച വിഷയം കൂടുതൽ aggravate ചെയ്യാനുള്ള സാഹചര്യവും സൃഷ്ടിക്കുകയാണ് ചെയ്യുക. അതുകൊണ്ട് അത്തരം പ്രസ്താവനകൾ അവസാനിപ്പിക്കണമെന്നാണ് എനിക്ക് അഭ്യർത്ഥിക്കാനുള്ളത്. എല്ലാവരുംകൂടി ചേർന്ന് ഉന്നതവിദ്യാഭ്യാസ മേഖലയുടെ ഗുണമേന്മ

വർദ്ധനവിയായി പരിശ്രമിക്കുകയാണ് വേണ്ടത്. ഹയർ എഡ്യൂക്കേഷൻ കൗൺസിലിന്റെ ആഭിമുഖ്യത്തിൽ ആരംഭിക്കുന്ന 100 കോടി രൂപയുടെ ഉന്നതവിദ്യാഭ്യാസ ശാക്തീകരണ കർമ്മ പദ്ധതി ബഹുമാനപ്പെട്ട മുഖ്യമന്ത്രി നാളെ ഉദ്ഘാടനം ചെയ്യുകയാണ്. കരിക്കലം ഡെവലപ്മെന്റ്, ഫാക്കൽറ്റി ഇംപ്രൂവ്മെന്റ് തുടങ്ങി നാനാമുഖങ്ങളായ കാര്യങ്ങൾ പരിഷ്കരിച്ചുകൊണ്ട് ആധുനികവും നൂതനവുമായ സംവിധാനങ്ങൾ കൊണ്ടുവന്നും വലിയ മാറ്റങ്ങളിലേക്ക് നാം മുന്നേറിക്കൊണ്ടിരിക്കുകയാണ്. പുതുതലമുറ കോഴ്സുകളുടെ കേരളത്തിൽ ലഭ്യമായിട്ടുള്ള കോഴ്സുകളുടെ വിശദാംശം ഞാൻ അവതരിപ്പിക്കാം.

മി. സ്പീക്കർ: സമയം അധികമായതിനാൽ ചുരുക്കിപ്പറയുക.

ഡോ. ആർ. ബിന്ദു: സർ, ഞാനതിന്റെ വിശദാംശങ്ങൾ

മേശപ്പുറത്തുവെക്കാം.<sup>+</sup> ഇപ്പോൾത്തന്നെ നമ്മുടെ കുട്ടികളെ ഉൾക്കൊള്ളാൻ കഴിയുന്നവിധത്തിൽ ഗുണമേന്മയുള്ള ഉന്നതവിദ്യാഭ്യാസം ലഭ്യമാക്കാൻ കഴിയുന്ന സ്ഥിതിയാണ് കേരളത്തിലുള്ളത്. കേരളത്തിലെ ഉന്നത വിദ്യാഭ്യാസരംഗത്ത് 18-നും 23-നും ഇടയിൽ പ്രായപരിധിയുള്ള കുട്ടികളുടെ പ്രവേശനനിരക്ക് 38.8 ശതമാനവും ദേശീയ ശരാശരി 27.1

---

<sup>+</sup> അനുബന്ധമായി ചേർക്കുന്നു.

ശതമാനവുമാണ്. 11.7 ശതമാനം കൂടുതൽ കുട്ടികൾ കേരളത്തിൽ ഉന്നതവിദ്യാഭ്യാസം നേടുന്നുവെന്നുള്ളതാണ് അഭിമാനകരമായ നിലയിൽ എനിക്ക് ചൂണ്ടിക്കാണിക്കാനുള്ളത്. അതുപോലെ ആഗോളവത്കരണത്തിന്റെ കാലഘട്ടത്തിൽ രാജ്യാതിർത്തികൾ തമ്മിൽ ഹ്യൂമൻ റിസോഴ്സ് കൈമാറ്റം ചെയ്യപ്പെടുമെന്നുള്ളത് ഒഴിവാക്കപ്പെടാനാവാത്തൊരു കാര്യംകൂടിയാണ്. കാനഡ, ആസ്ട്രേലിയ പോലുള്ള രാജ്യങ്ങളിലെല്ലാം ഹ്യൂമൻ റിസോഴ്സിന്റെ കുറവുണ്ട്. അത്തരം കാര്യങ്ങളിൽ നമ്മുടെ നാടിന്റെ ഉന്നതനിലവാരം ചൂണ്ടിക്കാണിച്ചുകൊണ്ട് കുട്ടികളെ ഇവിടെ നിലനിർത്താനുള്ള സഹായമാണ് ബഹുമാനപ്പെട്ട പ്രതിപക്ഷം ചെയ്യേണ്ടതെന്നാണ് എനിക്ക് പറയാനുള്ളത്.

മുഖ്യമന്ത്രി (ശ്രീ. പിണറായി വിജയൻ): സർ, ഇത് വളരെ ഗൗരവമായൊരു വിഷയമാണ്. ഇത് അതേ നിലയ്ക്കുതന്നെയാണ് സംസ്ഥാന സർക്കാരും കാണുന്നത്. ഈ കഴിഞ്ഞ തെരഞ്ഞെടുപ്പ് കാലത്ത് ഇറക്കിയ പ്രകടനപത്രികയിൽ ഉന്നത വിദ്യാഭ്യാസമേഖലയുടെ ശാക്തീകരണം ഏറ്റവും പ്രധാനമായി പറഞ്ഞിട്ടുണ്ട്. വളരെ വിശദമായി പോകേണ്ട വിഷയമാണ്; പക്ഷേ ഞാൻ അത്ര വിശദമായി പോകുന്നില്ല. വിദ്യാഭ്യാസത്തിൽ

പൊതുവെ പുരോഗതി നേടിയ സംസ്ഥാനമാണ് കേരളം. എന്നാൽ കാലാനുസൃതമായ പുരോഗതി നമുക്കാർജ്ജിക്കാൻ കഴിഞ്ഞിരുന്നില്ല. അതാണ് കഴിഞ്ഞ സർക്കാർ 2016-ൽ പൊതുവിദ്യാഭ്യാസമേഖലയിൽ മാറ്റം വരുത്താൻവേണ്ടി ശ്രമിക്കുന്നതിനിടയാക്കിയത്. അതിൽ നല്ല മാറ്റം നമുക്കുണ്ടാക്കാൻ കഴിഞ്ഞു. ഉന്നതവിദ്യാഭ്യാസ മേഖലയുടെ സ്ഥിതിയിൽ നല്ല നേട്ടങ്ങളൊക്കെ പറയാനുണ്ടെങ്കിലും കാലാനുസൃതമായി ഒട്ടേറെ കാര്യങ്ങൾ മാറേണ്ടതായിട്ടുണ്ട്. യൂണിവേഴ്സിറ്റികളുടെയും ഉന്നതവിദ്യാഭ്യാസ സ്ഥാപനങ്ങളുടെയും പശ്ചാത്തലസൗകര്യം, കോഴ്സുകളുടെ ഘടന ഇത്തരം കാര്യങ്ങളിലൊക്കെ സമഗ്രമായ മാറ്റം ആവശ്യമായി വരികയാണ്. അതിനതകുന്ന നടപടികളുമായാണ് സർക്കാർ ഇപ്പോൾ മുന്നോട്ടുപോകുന്നത്. ഉന്നത വിദ്യാഭ്യാസ ഹബ്ബാക്കി കേരളത്തെ മാറ്റുന്നതിനുള്ള നീക്കമാണ് സർക്കാർ നടത്താനുദ്ദേശിക്കുന്നത്. വലിയ തോതിലുള്ള നടപടികൾക്ക് ഫണ്ട് വേണ്ടിവരും. ആ ഫണ്ട് ചെലവഴിച്ചുകൊണ്ടുള്ള നടപടികളിലേയ്ക്ക് നീങ്ങാനാണുദ്ദേശിക്കുന്നത്. ഉന്നതവിദ്യാഭ്യാസ മേഖലയിൽ കാലാനുസൃതമായ മാറ്റമെന്ന് പറഞ്ഞാൽ ലോകോത്തര നിലവാരത്തിലേയ്ക്ക് എത്തിക്കുകയെന്നുള്ളതാണ്. ഇതൊന്നും ലക്ഷ്യമിടാത്ത ഘട്ടത്തിലായിരുന്നു

കഴിഞ്ഞ സർക്കാരിന്റെ കാലത്ത് യൂണിവേഴ്സിറ്റികളുടെ വൈസ്ചാൻസലർമാരെ വിളിച്ച് അവരുടെ റാങ്കിംഗ് ഉയർത്തേണ്ടകാര്യം ഞാനടക്കം പങ്കെടുത്തുകൊണ്ട് ചർച്ച ചെയ്തിരുന്നു. അതിനനുസൃതമായി മാറ്റങ്ങളുണ്ടാക്കാൻ അവർക്ക് കഴിഞ്ഞിട്ടുണ്ട്. ബഹുമാനപ്പെട്ട ഉന്നതവിദ്യാഭ്യാസ വകുപ്പുമന്ത്രി പറഞ്ഞതുപോലെ കേരള യൂണിവേഴ്സിറ്റിയുടെ അഭിമാനർഹമായ നേട്ടം അതിന്റെ ഭാഗമായിട്ടുകൂടി വന്നതാണ്. ഇനിയും നമുക്ക് നേട്ടങ്ങളുണ്ടാക്കാം; നല്ല രീതിയിലുള്ള മാറ്റങ്ങളുണ്ടാക്കാം. നമ്മുടെ കുട്ടികൾ ഇവിടെ പഠിക്കുകയെന്നുള്ളത് മാത്രമല്ല, സംസ്ഥാനത്തിന് പുറത്തുള്ള, രാജ്യത്തിന് പുറത്തുള്ള കുട്ടികൾക്ക് ഇവിടെവന്ന് പഠിക്കാൻ തോന്നുംവിധം ഉന്നതവിദ്യാഭ്യാസ മേഖലയിലെ ലോകോത്തര നിലവാരം നേടുന്നതിനാണ് നാം ശ്രമിക്കേണ്ടത്.

ശ്രീ. എൽദോസ് പി. കുനപ്പിള്ളിൽ: സർ, വരാൻപോകുന്ന വലിയൊരു

വിപത്ത് ഇത്രപെട്ടെന്ന് അങ്ങേയ്ക്ക് മനസ്സിലായതിൽ എനിക്ക് സന്തോഷമുണ്ട്. ബഹുമാനപ്പെട്ട ഉന്നതവിദ്യാഭ്യാസ വകുപ്പുമന്ത്രിക്ക് അത് മനസ്സിലായില്ലെങ്കിലും. ഇവിടെ വിദേശരാജ്യങ്ങളിലേയ്ക്ക് പോകുന്നവരുടെ കണക്കാണ് പറഞ്ഞത്. കേരളത്തിൽനിന്ന് മറ്റ് സംസ്ഥാനങ്ങളിലേയ്ക്ക്

പതിനായിരക്കണക്കിനാളുകൾ പോകുന്നുണ്ട്. പക്ഷേ ആരും ഇങ്ങോട്ട് പഠിക്കാൻ വരുന്നില്ല. ഒരു വിദേശിയും കേരളത്തിലേയ്ക്ക് പഠിക്കാൻ വരുന്നില്ല. മറ്റ് സംസ്ഥാനങ്ങളിൽനിന്നുപോലും പഠിക്കാൻ വരുന്നില്ല. ഒരു വർഷം.....

മി. സ്പീക്കർ: അങ്ങ് ചോദ്യം ചോദിക്കണം.

ശ്രീ. എൽദോസ് പി. കുനപ്പിള്ളിൽ: സർ, പതിനായിരം കോടി രൂപയാണ് വിദേശരാജ്യങ്ങളിലേയ്ക്ക് വിറ്റുപോകുന്നത്. സംസ്ഥാന ഗവൺമെന്റിന്റെ കയ്യിൽ വിദേശത്ത് പഠിക്കാൻ പോകുന്ന ആളുകളുടെ കണക്കുണ്ടോ? ഉക്രൈനിലെ വിഷയമുണ്ടായപ്പോൾ 300 പേരെന്നാണ് പറഞ്ഞത്.

മി. സ്പീക്കർ: യെസ്..... ചോദ്യം ചോദിക്കൂ..

ശ്രീ. എൽദോസ് പി. കുനപ്പിള്ളിൽ: വിദേശത്ത് പഠിക്കാൻ പോകുന്ന ആളുകളുമായി ബന്ധപ്പെട്ട കണക്കുകളെങ്കിലും നമ്മുടെ കയ്യിലുണ്ടോയെന്ന് ബഹുമാനപ്പെട്ട വകുപ്പുമന്ത്രി പറയണം.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു):

സർ, ബഹുമാനപ്പെട്ട അംഗം ചൂണ്ടിക്കാണിച്ച അളവിലുള്ള ഭയാനകമായ

അവസ്ഥ ഇപ്പോൾ നിലവിലില്ലെന്നതന്നെയാണ് പറയാനുള്ളത്. അതുപോലെ ദീക്ഷണാപരമായിട്ടുള്ള, വലിയ സാധ്യതകളുള്ള കുട്ടികൾ പോകുന്നുവെന്ന് ഇവിടെ സൂചിപ്പിക്കപ്പെട്ടു. അങ്ങനെയുള്ള സ്ഥിതിയല്ല സംസ്ഥാനത്തുള്ളത്. എം.ബി.ബി.എസ്.-ന് അഡ്മിഷൻ ലഭിക്കാതെ വരുമ്പോഴാണ് കുട്ടികൾ പലപ്പോഴും വിദേശങ്ങളിലേയ്ക്കും ഉക്രൈൻ പോലുള്ള സ്ഥലങ്ങളിലേയ്ക്കും പോകാൻ നിർബന്ധിതരാകുന്നത്. ഇപ്പോഴുണ്ടായിട്ടുള്ള യുദ്ധത്തിന്റെ പശ്ചാത്തലത്തിൽ അവിടെനിന്നും ഇങ്ങോട്ട് പലായനം ചെയ്തുവരേണ്ടിവന്ന സാഹചര്യത്തിൽ അവർക്ക് കൃത്യമായി സംഗതികൾ ബോധ്യപ്പെടുത്തുന്ന സ്ഥിതിയുണ്ട്. തീർച്ചയായും ബഹുമാന്യനായ മുഖ്യമന്ത്രി വളരെ വിശദമായിട്ടുതന്നെ ഇക്കാര്യത്തിന്റെ ഗൗരവം, അതുപോലെ ഗവൺമെന്റ് കൈക്കൊണ്ടുവരുന്ന നടപടികൾ എന്നിവയെക്കുറിച്ചൊക്കെ നല്ലരീതിയിലിവിടെ സൂചിപ്പിച്ചു. ലോകോത്തര സ്ഥാപനങ്ങളായി കേരളത്തിലെ ഉന്നതവിദ്യാഭ്യാസ സ്ഥാപനങ്ങളെ മികവിന്റെ കേന്ദ്രങ്ങളാക്കി മാറ്റിയെടുത്തുകൊണ്ട് കുട്ടികളെ വിദേശങ്ങളിൽ നിന്നുപോലും ഇവിടേയ്ക്ക് ആകർഷിക്കാവുന്ന വിധത്തിൽ വരുന്ന മൂന്നാല് വർഷംകൊണ്ട് വളരെ വിസ്മയകരമായിട്ടുള്ള മുന്നേറ്റം ഉന്നതവിദ്യാഭ്യാസ



മേഖലയിൽ നമുക്ക് കാഴ്ചവയ്ക്കാൻ കഴിയുമെന്നുള്ളത് സംശയരഹിതമായ  
കാര്യമാണ്. അതിനൊപ്പം നിൽക്കുകയെന്നുള്ളതാണ് പ്രതിപക്ഷം  
ചെയ്യേണ്ടതെന്നാണ് എന്റെ അഭിപ്രായം.